

تفسیر القرآن

شانِ ولہ



شانِ ولی

مفتی ابوصالح محمد قاسم عطاری

ارشاد باری تعالیٰ ہے: ﴿قَالَ الَّذِي عِنْدَهُ عِلْمٌ مِّنَ الْكِتَابِ أَنَا آتِيكَ بِهِ قَبْلَ أَنْ يَرْتَدَّ إِلَيْكَ طَرْفُكَ فَلَمَّا رَأَاهُ مُسْتَقِرًّا عِنْدَهُ

قَالَ هَذَا مِنْ فَضْلِ رَبِّي لَئِيْلُبُلُوْفِيءَ أَشْكُرْ أَمْ أَكْفُرُ وَمَنْ شَكَرَ فَإِنَّمَا يَشْكُرُ لِنَفْسِهِ وَمَنْ كَفَرَ فَإِنَّ رَبِّيَ غَنِيٌّ كَرِيمٌ ﴿٤٠﴾

ترجمہ: اس نے عرض کی جس کے پاس کتاب کا علم تھا کہ میں اسے آپ کی بارگاہ میں آپ کے پلک جھپکنے سے پہلے لے آؤں گا (چنانچہ) پھر جب سلیمان نے اس تخت کو اپنے پاس رکھا ہوا دیکھا تو فرمایا: یہ میرے رب کے فضل سے ہے تاکہ وہ مجھے آزمائے کہ میں شکر کرتا ہوں یا ناشکری؟ اور جو شکر کرے تو وہ اپنی ذات کے لئے ہی شکر کرتا ہے اور جو ناشکری کرتا ہے تو میرا رب بے پرواہ ہے، کرم فرمانے والا ہے۔ (پ 19، النمل: 40)

تفسیر ان آیات میں جو واقعہ بیان کیا گیا ہے اس کا پس منظر یہ ہے کہ ہڈ ہڈ پرندہ ایک موقع پر حضرت سلیمان علیہ الصلوٰۃ والسلام کے دربار سے غائب تھا۔ جب واپس آیا تو اُس نے اپنی عدم موجودگی کا سبب بیان کیا کہ وہ ملک سب گیا ہوا تھا اور پھر اُس نے وہاں کے لوگوں کے حالات بیان کئے کہ وہ سورج کے پجاری ہیں اور اُن کی ملکہ بلقیس کے پاس ایک عظیم الشان تخت ہے۔ اس پر حضرت سلیمان علیہ الصلوٰۃ والسلام نے ہدہ کی سچائی جانچنے کے لئے اور ملکہ بلقیس کو اپنی اطاعت قبول کرنے کے متعلق ایک خط لکھا۔ ملکہ نے وزیروں سے مشاورت کے بعد آپ علیہ الصلوٰۃ والسلام کو بہت سے تحائف بھیجے تاکہ معلوم ہو کہ آپ علیہ الصلوٰۃ والسلام بادشاہ ہیں یا اللہ تعالیٰ کے نبی۔

حضرت سلیمان علیہ الصلوٰۃ والسلام نے اپنی نبوت کی صداقت پر دلیل دکھانے کے لئے ملکہ کا تخت اس کی آمد سے پہلے منگوانے کا ارادہ کیا اور خود ملکہ کی اپنی ذہانت کا امتحان بھی مقصود تھا کہ اپنے تخت کو کچھ تبدیلی کے بعد بھی وہ پہچانتی ہے یا نہیں؟ کیونکہ حضرت سلیمان علیہ الصلوٰۃ والسلام نے تخت منگوا کر اس میں کچھ تبدیلیاں بھی کرادی تھیں۔ بہر حال تخت منگوانے کے لئے آپ علیہ الصلوٰۃ والسلام نے فرمایا: اے درباریو! تم میں سے کون ہے جو ان لوگوں کے میرے پاس فرمانبردار ہو کر آنے سے پہلے بلقیس کا تخت میرے پاس لے آئے۔ یہ سُن کر ایک بڑا طاقتور جن بولا کہ میں وہ تخت آپ علیہ الصلوٰۃ والسلام کی خدمت میں آپ کے اس مقام سے کھڑا ہونے سے پہلے حاضر کر دوں گا اور میں بڑی قوت والا ہوں اور دیانتدار بھی ہوں۔ حضرت سلیمان علیہ الصلوٰۃ والسلام نے فرمایا: میں اس سے بھی جلدی چاہتا ہوں۔ اس پر آپ علیہ الصلوٰۃ والسلام کے ایک وزیر آصف بن برخیا رضی اللہ تعالیٰ عنہ نے عرض کی (جو کتاب کا علم جانتے تھے) کہ میں اسے آپ کی بارگاہ میں آپ کے پلک جھپکنے سے پہلے لے آؤں گا اور پھر یوں ہی ہوا کہ انہوں نے اسم اعظم کی برکت سے اُس تخت کو چند لمحوں میں دربار میں پیش کر دیا۔ اس پر حضرت سلیمان علیہ الصلوٰۃ والسلام نے اللہ عَزَّوَجَلَّ کی بارگاہ میں کلماتِ شکر ادا کئے اور لوگوں کی تعلیم و تربیت کے لئے عاجزی کا اظہار کرتے ہوئے فرمایا کہ یہ میرے رب کا فضل ہے جو اُس نے اس لئے کیا ہے کہ مجھے آزمائے کہ میں اس کا شکر ادا کرتا ہوں یا ناشکری کرتا ہوں۔

اس واقعے میں علم کے بہت سے قیمتی موتی ہیں: ① جنّات کا وجود قرآن سے ثابت ہے اور یہ انسانوں سے ہٹ کر اللہ تعالیٰ کی ایک جداگانہ مخلوق ہے۔ یاد رکھیں کہ جنّات کے وجود کا انکار کفر ہے۔ ② حضرت سلیمان علیہ الصلوٰۃ والسلام کی بادشاہت جنّات پر بھی جاری تھی۔ ③ جنّات کو عام انسانوں سے بڑھ کر تصرفات کی طاقت حاصل ہے۔ ④ علم و فضل والے مسلمان عطا ئے

خداوندی سے جنّات سے بڑھ کر طاقت و قوت و اختیار و تصرف و علم رکھتے ہیں۔ ⑤ کتاب کا علم رکھنے والے سے یہاں مراد حضرت آصف بن برخیا رضی اللہ تعالیٰ عنہ تھے، یہی قول زیادہ صحیح ہے اور جمہور مفسرین کا اسی پر اتفاق ہے۔ (مدارک، ص 847) ⑥ کتاب کے علم سے مراد لوح محفوظ اور اسمِ اعظم کا علم ہے۔ ⑦ صحیح مقصد کے لئے اپنے علم و فضل کے اظہار و بیان میں حرج نہیں، جیسے حضرت آصف بن برخیا رضی اللہ تعالیٰ عنہ نے اپنی طاقت و قوت و علم کا بیان کیا اور عملی طور پر دکھایا بھی۔ ⑧ اس واقعہ سے یہ بھی ثابت ہوتا ہے اولیاء کرام رحمۃ اللہ تعالیٰ علیہم کی کرامات حق ہیں۔ اولیاء کرام کی کرامات عقلی طور پر ممکن اور نقلی دلائل سے ثابت ہیں۔ عقلی طور پر ممکن اس لئے ہے کہ ولی کی کرامت در حقیقت اللہ تعالیٰ کی قدرت سے ہوتی ہے اور اللہ تعالیٰ ہر شے پر قادر ہے، یہ الگ بات ہے کہ ہم کرامات سے متعلق قوانین قدرت کی تفصیل سے واقف نہیں لیکن ہماری عدم واقفیت کسی ممکن و موجود شے کو ناممکن و غیر موجود نہیں کر سکتی، جیسے آج سے ہزار سال پہلے پیدا ہونے والا شخص ہوئی جہاز کے اڑنے کو نہیں سمجھ سکتا تھا بلکہ آج ہی کے زمانے میں اگر کوئی شخص غاروں میں پیدا ہوا ہو اور اس نے کبھی جہاز اڑتے نہ دیکھا ہو تو وہ اس بات کا انکار کر دے گا کہ لاکھوں سُنّ و زنی لوہے کی شے ہو میں اڑ سکتی ہے، لیکن لازمی بات ہے کہ کسی کی لاعلمی سے جہاز کا اڑنا تو ناممکن نہیں ہو جائے گا۔ کرامات اولیاء کی حقانیت تمام اولیاء کرام، اکابر علماء، فقہاء اور محدثین کا مذہب ہے، نیز اہلسنت کے جمہور محقق آئمہ کے نزدیک صحیح و راجح قول یہ ہے کہ ہر وہ چیز جو انبیاء کرام علیہم الصلوٰۃ والسلام کا معجزہ ہو سکتی ہے، وہ اولیاء کرام رحمۃ اللہ تعالیٰ علیہم سے کرامت کے طور پر ممکن ہے، لیکن شرط یہ ہے کہ اس سے نبوت والا چیلنج کرنا مقصود نہ ہو۔ معجزہ اور کرامت میں فرق یہ ہے کہ معجزہ نبی سے صادر ہوتا ہے اور کرامت ولی سے۔ معجزے کے ذریعے کفار کو چیلنج کیا جاتا ہے جبکہ کرامت میں یہ مقصد نہیں ہوتا۔ اولیاء کرام رحمۃ اللہ تعالیٰ علیہم سے کرامات ثابت ہونے پر قرآن پاک اور بکثرت احادیث مبارکہ میں دلائل موجود ہیں۔ حضرت مریم رضی اللہ تعالیٰ عنہا کے پاس بے موسمی پھل آنا، کھجور کا سوکھا تنا ہلانے سے اُن پر پکی ہوئی عمدہ اور تازہ کھجوریں گرنا، اصحاب کہف رضی اللہ تعالیٰ عنہم کا غار میں سینکڑوں سال تک سوئے رہنا اور آصف بن برخیا رضی اللہ تعالیٰ عنہ کا پلک جھپکنے سے پہلے تخت لانا یہ سب واقعات قرآن پاک میں موجود ہیں اور کرامات اولیاء کی روشن دلیل ہیں۔ یونہی صحابہ کرام رضی اللہ تعالیٰ عنہم سے بے شمار کرامتوں کا ظہور احادیث میں موجود ہے جو کرامات کے ثبوت کی واضح دلیل ہے۔ (روض الریاحین، ص 38 مع تلخیص و زیادت کثیر)

ایک اہم مدنی پھول حضرت سلیمان علیہ الصلوٰۃ والسلام نے عظیم الشان تخت کے دور دراز کے علاقے سے چند لمحوں میں پہنچنے کے عظیم واقعے پر فوراً اُس کمال کو اللہ تعالیٰ کی رحمت کی طرف منسوب کیا کہ یہ میرے رب کا فضل ہے۔ یہی انبیاء و صالحین کی سنت و عادت ہے اور یہی حکم خداوندی ہے کیونکہ بندے کو اپنی کسی خوبی و کمال پر خود پسندی کا شکار نہیں ہونا چاہیے، یہ خود ایک مذموم صفت ہونے کے ساتھ دیگر کئی خرابیوں کی بنیاد ہے: اس سے تکبر پیدا ہوتا ہے، آدمی اپنے گناہوں کو بھولنے اور خامیوں کو نظر انداز کرنے لگتا ہے جس سے اصلاح کی امید کم ہو جاتی ہے، یونہی خود پسند آدمی اپنی عبادات اور نیک اعمال کو یاد رکھتا اور اُن پر اترتا ہے جس کے نتیجے میں وہ اللہ تعالیٰ سے غافل ہو جاتا ہے اور اُس کی خفیہ تدبیر سے بے خوف، اخلاص سے دور، دوسروں سے تعریف کا طالب ہو کر ریاکاری کی تباہ کاری میں جا پڑتا ہے۔ الامان والحفیظ۔ قرآن، حدیث اور تاریخ میں انبیاء علیہم الصلوٰۃ والسلام اور سلف صالحین کے حالات و واقعات پڑھیں تو واضح طور پر معلوم ہوتا ہے کہ وہ اپنے کمالات و فضائل کو عطائے خداوندی قرار دیتے تھے اور بزرگان دین کا معمول تھا کہ کتاب تصنیف فرماتے تو اس میں ہونے والی خطاؤں کو اپنی طرف منسوب کرتے جبکہ غلطی اور خطا سے محفوظ رہنے کو اللہ تعالیٰ کے فضل کی طرف منسوب کرتے۔ اللہ تعالیٰ ہمیں قرآن کے علوم و انوار سے مالا مال فرمائے، آمین۔